



REAZZJONI GHALL-PROPOSTA LI TINBENA UNIVERSITÀ F'WIED IL-GHAJN

MHUX KULMA JLEQQ HU DEHEB

Il-Kummissjoni Interdjoċesana Ambjent (KA) tixtieq tagħmilha ċara li hija assolutament mhix kontra kull titjib fis-settur edukattiv u, għaldaqstant, li jinholqu aktar opportunitajiet fuq il-livell akkademiku. Madankollu, wara li kkunsidrat bir-reqqa l-iżviluppi fil-każ tal-proposta li tinbena università fis-sit magħruf bħala ż-Żonqor, f'Wied il-Għajn, tistqarr li tinsab imħassba dwar għadd ta' punti marbuta mal-proġett.

Proċeduri għall-ghoti ta' art fil-qafas ta' strategija għall-użu tal-art.

Il-KA ma tistax tifhem kif waqt li l-Gvern johroġ tenders għal irqajja' ta' art jew binjiet relattivament żgħar, fil-każ taż-Żonqor, gie deċiż li jintgħażel żviluppatur, u jingħataw 90 tomna art mingħajr ebda proċess ta' kompetizzjoni. Wiehed kien jistenna li ssir sejha internazzjonali għal espressjoni ta' interess għall-bini u l-operat ta' università. Dan kellu jkun l-aħħar pass fi proċess li l-KA kienet tistenna li jsir, jiġifieri li:

1. L-ewwel nett tiġi mfassla strategija ta' żvilupp għall-edukazzjoni terzjarja f'Malta li tiegħu in kunsiderazzjoni t-tagħlim akkademiku kemm għall-Maltin kif ukoll għall-barranin. Strategija bħal din trid tikkunsidra x'impatt jista' jkollha ż-żieda fid-daqs jew fin-numru ta' dawk li jipprovdu din ix-xorta ta' edukazzjoni fuq l-operat u r-reputazzjoni tal-Università ta' Malta. Li wiehed ikun kuntent li "università oħra toħloq kompetizzjoni għall-Università ta' Malta" ikun jirrifletti nuqqas ta' għarfien tal-impatti varji li proġett bħal dan jista' jkollu fuq is-sostenibbiltà u l-kwalità tal-edukazzjoni terzjarja fuq livell nazzjonali. Impatti bħal dawn jeħtieġ jiġu indirizzati u ttrattati bi strategija adatta. Jekk ma jkunx jista' jinstab tarf għal ċerti kwistjonijiet biex fl-aħħar mill-aħħar jiggwadanja l-gid komuni, allura wiehed irid jaħsibha darbtejn qabel ikompli bil-proġett.

2. Jekk proġett bħal dak propost, ikun jissodisfa din l-istrategija, imbagħad jibda l-proċess li permezz tiegħu tinstab art għalih (b'revizjoni tal-pjan strutturali jew tal-pjan lokali fejn meħtieġ). L-għażla hawnhekk għandha taqa' fuq art li tinsab għewwa z-zoni tal-iżvilupp, kemm jekk l-art hija pubblika kif ukoll jekk hija privata. F'dan il-każ, il-Gvern jista' jagħżel li joffri xi incentivi fiskali sabiex is-sidien ikunu mħegġa jċeduha. Dan huwa mod wiehed ta' kif tista' tinkoraġġixxi l-użu ta' propjetà privata jew art mhux użata li tinsab għewwa z-zoni tal-iżvilupp.

3. Fl-aħħar nett għandha tinhareġ sejha internazzjonali għall-espressjoni ta' interess skont il-parametri tal-ippjanar.

Li kieku l-affarijiet saru hekk, il-proġett imsemmi kien ikun trasparenti għall-aħħar u bl-inqas hsara ambjentali possibbli. Kien ikun serraħ ras ħafna nies li l-preżenza ta' università oħra f'Malta jkollha impatt aktar pożittiv milli negattiv, u dan anke fil-qasam tal-edukazzjoni terzjarja. Kien ikun milqugħ minn kulhadd b'ħafna aktar rieda tajba. Izda sfortunatament il-proċess, fil-każ ta' dan il-proġett, ma jidhirx li kien trasparenti. Lanqas ma jidher li nġhatat attenzjoni lejn l-ambjent u għad mhux ċar x'se jkun l-effett aħħari.

Il-kunċett ta' żvilupp sostenibbli.

Is-sostenibbiltà ta' proġett ma titkejjilx minn kemm huwa finanzjarjament vijabbli fih innifsu. Wiehed irid iqis l-impatt fit-tul li l-proġett ikollu fuq l-ambjent, fuq l-ekonomija, fuq il-fibra soċjali kif ukoll fuq aspetti oħra li jistgħu ma jidhrux ovvj, f'dan il-każ l-edukazzjoni terzjarja pprovduta mill-Università ta' Malta. Jidher li dan il-proġett propost iffoka wisq fuq l-impatt ekonomiku, li fl-aħħar mill-aħħar mhux bilfors jisarraf f'titjib fil-kwalità tal-ħajja tar-residenti tan-Nofsinhar ta' Malta. Fil-fatt dan l-aspett qed jiġi meqjus bħala r-raġuni ewlenija li għaliha ntgħazlet din iz-zona.

L-“eżerċizzju” tal-għażla tas-sit

Il-KA ma tistax tifhem dak li ntqal - li dan is-sit huwa l-aktar wiehed adattat għal żvilupp bħal dan. Izda tħossha aktar u aktar diffiċli taċċetta li, skont il-MEPA, dan ġie deċiż wara “kalkolu preliminarju”. Il-Kummissjoni tistaqsi: Tgħid il-MEPA insiet l-obbligazzjonijiet regolatorji tagħha u l-*policies* tal-pjan lokali?

Fl-imġhoddi l-Gvern ħareġ *development briefs* għal siti ta' valur kummerċjali għoli ħafna ġewwa zoni ta' żvilupp li għalihom, wara proċess kompetittiv, l-investituri interessati kienu offrew, u fil-fatt hallsu, miljuni ta' ewro għall-art. Il-ħsieb li l-proġett tal-università jista' jkun vijabbli biss jekk jitla' fil-beraħ tal-kampanja mhu konvinċenti xejn, għaladarba huwa maħsub li, skont kif qed jissemma', dawk li se jrin jagħmlu uzu mill-proġett (l-istudenti) ser ikunu qed iħallsu ammonti kbar ta' flus għall-korsijiet. Kollox jiddependi mill-aspettattivi tal-investituri fil-kalkoli li għamlu dwar iż-żmien li jrid jgħaddi qabel dan il-proġett jibda jirrendi – li jista' possibilmment ikun x'imkien bejn 8 u 15-il sena.

L-għażla tas-sit għall-proġett ma tagħti l-ebda kas tal-valur tal-kampanja Maltija li sa issa għadha tista' titgawda minn għadd ta' lokalitajiet tan-naħa ta' isfel tal-gżira. Espressjonijiet bħal “art abbandunata u mitluqa”, biex jiddeskrivu l-art magħżula, jixhdu n-nuqqas ta' apprezzament tal-kampanja Maltija minn ċerti setturi tas-soċjetà tagħna. Fil-passat mhux 'il bogħod, tista' tgħid l-iżvilupp ta' kull roqgħa art f'Malta kien jiddependi minn kif jaħsibha l-ministru responsabbli mill-permessi tal-bini. Illum, kulhadd jista' jara b'għajnejh ir-riżultat ta' dik il-politika. Ejjew inżommu quddiem għajnejna dik il-paġna kerha tal-istorja tal-uzu tal-art lokali, biex ma nħalluhiex tirrepeti ruħha. In-nuqqas ta' riġett serju riċenti lejn l-ambjent bl-introduzzjoni ta' meded kbar ta' art bħala zoni għall-iżvilupp fl-2006, meta kien sar l-eżerċizzju ta' “razjonalizzazzjoni”, għandu jifihli għajnejna għar-riperkussjonijiet serji fuq spazji miftuħa minn deċiżjonijiet li ma jkunu razzjonali xejn.

Benefiċċju mill-ippjanar taz-zona.

Qed jingħad li z-zona msemmija se tgawdi mill-proġett propost, permezz ta' *planning gain*, bil-holqien ta' park nazzjonali naturali. Dan l-argument f'it jagħmel sens meta tiftakar li l-park naturali huwa msemmi fil-pjan lokali tal-iżvilupp għan-Nofsinhar ta' Malta tal-2006. Il-kampanja qiegħda hemm u l-aħjar haġa li wiehed għandu jagħmel qabel ma jsir ir-restawr ekoloġiku hija li tithalla kif inhi. Bħala paragon nistgħu niehdu l-Yellowstone National Park fl-Istati Uniti. Meta dan ġie ddikjarat park fis-seklu dsatax, ma nhassetx il-ħtieġa li tinbena medda art daqs il-belt ta' New York eżatt hdejh biex tipprovdri fondi għall-istess park. Il-benefiċċju mill-ippjanar huwa kunċett li jeħtieġ jiġi adottat b'mod responsabbli u b'kawtela kbira. Wiehed għandu dejjem jagħtih il-valur li jixraqlu, u m'għandu qatt jitqies bħala sostitut għall-proċess kif imiss ta' ppjanar.

Proġett b'pakkett ta' interessi

Sa mill-ewwel stqarrija tagħha ppubblikata fl-2004, il-KA dejjem indikat u kkritikat b'mod attiv proġetti ta' żvilupp li ppruvaw jgħattu l-impatt negattiv li setgħu jhallu billi jirkbu fuq xi bżonn nazzjonali li jkun ser jiġi indirizzat bl-iżvilupp imsemmi. Strategija bħal din toħloq konfużjoni għax tipprezenta aktar minn aspekk wiehed li spiss ma jkun relatati, f'pakkett wiehed ta' proposti li jidhru li ma jistgħux jinfirdu minn xulxin. Dan iseħħ b'mod li jsir aktar faċli tikkonvinċi lill-pubbliku li l-proġett għandu jimxi 'l quddiem. Il-proposta tal-bini tal-università huwa eżempju klassiku ta' din ix-xorta ta' strategija, għax tpoġġi flimkien dawn il-bżonnijiet separati:

- **Il-ħtieġa li n-Nofsinhar ta' Malta jiġi riġenerat** - Il-KA tagħti l-appoġġ kollu għal kull żvilupp propost f'din il-linja sakemm dan ikun wiehed sostenibbli għall-komunitajiet tar-reġjun; jiġifieri jkun proġett li jagħti nifs ġdid u differenti mill-għadd ta' *proġetti kbar ta' importanza nazzjonali* li ġew imposti fuq dawn in-naħat ta' gżiritna, bi f'it li xejn konsiderazzjoni għall-kwalità ta' haġja tar-residenti.

- **Il-ħtieġa li jinholqu aktar opportunitajiet fil-qasam akkademiku** - din il-kwistjoni wkoll għandha l-appoġġ sħiħ tal-KA, sakemm din tkun tiffirma parti minn strategija ppjanata.

- **Il-ħtieġa "inevitabbli" li tinbena art verġni** – għal dan il-KA toġġezzjona bil-qawwa kollha.

Korrispondenza ma' DePaul University u l-investituri

Il-Kummissjoni kitbet lil DePaul University, li qalet li hija involuta biss fl-iżvilupp ta' kurrikula għall-università proposta, u li ma hi bl-ebda mod involuta fi kwistjonijiet oħra relatati mal-proġett. Il-Kummissjoni talbitha "tkun ċara mal-iżviluppaturi u tgħidilhom jagħmlu minn kollox biex b'mod sinċier, trasparenti u bil-galbu, isibu sit alternattiv għall-bini propost sabiex jiġi evitat impatt negattiv fuq il-kampanja, rizorsa naturali ta' valur imprezzabbli f'wiehed mill-pajjiżi bl-ogħla densità ta' popolazzjoni fid-dinja".

Fit-twegiba, l-Università qalet li ghandha impenn serju lejn is-sostenibbiltà ġewwa Chicago u li kellha tgħarraf lill-izviluppaturi bit-tħassib tal-KA.

Il-KA min-naħa tagħha diġà għaddiet il-preokkupazzjonijiet tagħha lill-izviluppaturi.

Konkluzjoni

It-tħabbir għal għarrieda ta' proġetti kbar u impressjonanti bħal dak propost fiż-Żonqor, minflok ma jhalli reazzjoni pożittiva, x'aktarx jispicċa biex johloq xokk negattiv. U hekk ġara f'dan il-każ. Li kieku l-proċess tal-allokazzjoni tal-art lill-investitur, tal-għażla bir-reqqa tal-propjetà/art għall-proġett, u tal-pubblikazzjoni tal-istudji li saru dwar l-impatt tal-proġett fuq l-Università ta' Malta sar kif suppost, kieku ma kienx ikun hemm ir-reazzjoni negattiva li bir-raġun kien hemm.

F'dan is-sens il-KA tinnota b'sodisfazzjon it-tħassib qawwi li ntwera minn għadd kbir ta' individwi u ċittadini f'diversi modi kontra l-għażla tas-sit propost.

18 ta' Mejju 2015
